

DUN KARM MIET

NHAR il-ġimgħa, it-13 ta' Ottubru 1961, ma' għib ix-xemx fil-ġżira tagħna ntefa dawl li kien jillumina t-talent Malti: Miel Dun Karm meta kien għoddu għalaq id-disgħin sena u f'okkażjoni bħal din kull Malti ta' dehen u għaqal imissu għal ffit tal-hin jidhol fih innifsu u jgħib quddiem għajnejh ir-rabta li hemm bejn l-Ilsien tagħna u l-aġhla poeta li seddqu u sebbħu.

Dun Karm għalina jppersonifika ideal u simbolu. Minn mitejn sena 'l hawn dawk il-Maltin li kellhom qalbhom tħabbat bl-imħabba saffa lejn art twelidhom, kienu ta' fehma shiħa li jgħollu l-ilsien Malti; għax din il-Ġżira qatt ma setgħet tgħolli rasha u tħaqqaq jeddha sakemm ilsienha kien għadu **mormi** u mġenneb, għax l-ilsien hu mera tar-ruħ u lehen il-qalb tanazzjon.

L-ideal ta' l-ulied veri ta' Malta kien u għadu l-progress u t-trijonf ta' l-ilsien Malti. Bosta u bosta batew għal dan l-ideal, raw fuq wiċċhom u kienu mżebbilħin, imma aktar ma ltaqghu ma' għawġ u miwegħda aktar intefgħu bil-ħeġġa għar-rebħa ta' l-ideal tagħhom u għalkemm Dun Karm ma kienx wieħed minn dawk li tqabdu fil-beraħ, lilu messet ix-xorti li juri fid-dieher il-progress u r-rebħiet ta' l-ideal tagħna. Il-lum min jara l-unuri u l-qima li ngħataw lill-poeta Malti ma jistax fl-istess hin ma jaħsibx fil-qasam li fih hu kiseb dawk is-sinjali tar-rebħ.

Dun Karm hu wkoll simbolu għal kull min jagħti ruħu biewe jorqom u jorqom u jsebbaħ il-kitba bil-Malti. Hafna jithajru jix-xieghlu fil-Malti, iżda jaqtgħu qalbhom għax jibzġħu li b'dan l-ilsien ma jistax jintlahaq stil letterarju għoli, u wkoll għax dan l-ilsien ma jgħibx riżq u għieh lill-kittieba. Dun Karm seħħlu jipprova li dak kien biża' fieragħ. Il-lum dan il-poeta tagħna hu rahan u xhieda tas-suċċess li jista' jkollu kittieb tajjeb li jinxtehet bil-qalb u bil-ħeġġa għal kitba bil-Malti. Bis-saħħa ta' l-ilsien tagħna Dun Karm għamel isem mhux biss f'art twelidu, imma wkoll f'artijet barranin fejn il-kultura u l-letteratura huma miżmumin kif jixraq lil dawn iż-żewġ sisien tač-ċiviltà.

Tassew li riedu jkun t-talent, il-għerf u l-lehma li bihom Dun Karm kien mogħni minn qaddisu u fuq kollox kienet tinħtieġ

rieda qawwija biex hu baqa' għal nofs seklu, sena wara sena, iħaddem il-għerf ta' mohħu, iħegġeg il-ħrara ta' qalbu u jkibbes il-lehma ta' deħnu biex joħloq ġemgħa ta' poeziġi waħda isbah mill-oħra u li kollha flimkien nisgu mantell imzejjen bid-djamenti biex joqgħod fuq spallejn il-poeta, bħalma l-mantell tal-kburija jzejjen spallejn Imperatur.

Bil-ħidma u l-ħila ta' Dun Karm u mes għaqdin bħalu l-ilsien Malti xxettel, kiber u fetah friegħi u żżewwaq b'inwar, issa l-ilsien tagħna ħa postu f'pajżna u qiegħed jaqđina mhux biss fil-ħajja ta' kuljum, iżda qiegħed jaqđti sura lir-ruh tal-ġens Malti u jwettaq kultura Maltija mnissla minn deħen Malti. Disgħin sena ilu, meta twieled Dun Karm, żgur li ħadd ma kien jobsor li f'din l-art tagħna wieħed jista' jakkwista fama, ġieħ u saħansitra unuri akkademiċi bl-ilsien Malti biss. Dan il-miraklu l-lum seħħ u l-Wisq Reverendu Monsinjur Dun Karm Psaila, C.B.E., D. Litt. (Honoris Causa), Medalja G.M.A., hu xhieda tiegħu.

Dawn il-kelmejn kont sejjer insemmihom "Dun Karm Halliena" iżda mbagħad ħsibt u rajt li għalina l-Membri tal-Għaqda, Dun Karm għadu magħna, ir-ruh tiegħu għadha timrah fis-sede tagħna u x-xbieħa tiegħu għadha quddiem għażnejna kif il-kelma tiegħu għadha tinħass f'qalbna. Dun Karm jibqa' jsaltan fuq il-Għaqda tal-Kittieba mhux biss għax hu kien wieħed mill-fondaturi tagħha u għal bosta snin kien il-President tagħha u wara baqa' dejjem marbut magħna, imma għax il-Membri tal-Għaqda lilu dejjem żammewh bħala mgħallem tagħhom u jieħdu l-ispirazzjoni minnu. Kollha kemm huma kienu jgħożżu l-kelma tiegħu u jżommuh fuq wiċċ l-idejn u jgħodduh bħala x-xwejjah Ankise tagħhom. Mhux darba u tnejn qabzu għalih saħansitra mal-Gvern u haqqu l-jedd li hu kellu għar-rikonoxxenza u kumpens mill-Istat. L-imħabba u l-ġibda li l-Membri tal-"Għaqda" għandhom lejn Dun Karm dekrete dak in-nhar tal-funeral tiegħu meta għadd kbir minnhom marru biex jaqđtuh l-aħħar ġieħ u l-aħħar tislima, għalkemm x'uħud li ma għandhom x'jaqsmu mal-"Għaqda" imma li kien jicraq ikunu hemm, baqgħu ma deħrux u anqas il-Gvern ma baqħat Rapprezentant!

Mela l-lum ħalli kull wieħed u waħda minna jieqaf għal ftit tal-ħin mix-xogħol u t-taħbit tagħhom u jiftakru f'Dun Karm u filwaqt li jirringrazzjaw 'l Alla għad-doni li bihom żejnu, iroddu tislima u foħrija lill-Poeta Nazzjonali tagħna.